

अमर उजाला

Ludhiana News: खेतीबाड़ी विभाग ने बीज और नकली दवाओं का जखीरा पकड़ा



लुधियाना। जिले में अवैध रूप से बीज और नकली दवाएं स्टोर होने की सूचना पर रविवार को खेतीबाड़ी विभाग की टीम ने दो निजी कंपनियों के गोदाम में छापेमारी की, लेकिन वहां से कुछ भी बरामद नहीं हुआ। इसके बाद टीम ने ट्रांसपोर्ट नगर में स्थित कंपनियों के दूसरे गोदाम की तलाशी ली, जहां से बीज और नकली दवाओं का जखीरा मिला।

थाना मोती नगर की पुलिस के साथ छापेमारी करने पहुंचे खेतीबाड़ी विभाग के अधिकारी नरिंदर सिंह बेनीपाल की टीम ने गोदाम से बरामद बीज और दवाओं को सील कर दिया। नरिंदर सिंह बेनीपाल ने बताया कि खेतीबाड़ी में इस्तेमाल होने वाले बीज और दवाओं से संबंधित दो कंपनियों ने मिलकर एक ही जगह पर गोदाम बना रखा था। उनके ही विभाग के एक अधिकारी ने अमृतसर में कुछ अवैध प्रोडक्ट पकड़े थे।

वहां से पता चला कि इस कंपनी का लुधियाना में भी गोदाम है। चंडीगढ़ रोड पर गोदाम में दबिश देने पर वहां से कुछ भी नहीं मिला। इसके बाद ट्रांसपोर्ट नगर के गोदाम में दबिश दी तो नकली दवाओं का जखीरा बरामद हुआ, जिनका इस्तेमाल फसलों के लिए घातक हो सकता था और नई बीमारियां फैल सकती थीं। छापेमारी के दौरान बीज और दवाओं की बिक्री के बिल व रसीदें भी बरामद हुईं। खेतीबाड़ी अधिकारी के मुताबिक इस सप्लाय चैन को तोड़ने के लिए जिन दुकानों पर नकली दवाइयां बेची गईं, वहां पर भी दबिश देकर पूछताछ की जाएगी।

Source: <https://www.amarujala.com/punjab/ludhiana/agriculture-department-caught-a-stockpile-of-seeds-and-spurious-medicines-ludhiana-news-c-74-1-spkl1021-798-2023-07-23>